

አገዳሲ መግለጺ መድኃኔ ዓለም ካቶሊካዊት ቤተ ክርስቲያን ሥርዓት ግዕዝ ለንደን፣ ብዛዕባ አገባብ ጊዜአዊ ምቁራጽ ኃባራዊ መሥዋዕተ ቅዳሴ ብሰንኪ ለብዳ Covid 19

ክቡራትን ክቡራንን ምእመናን ካቶሊካዊት ቤተ ክርስቲያን መድኃኔ ዓለም ሥርዓት ግዕዝ፣ ለንደን፡-

ኩልና ከም ዝሰማዕናዮ፣ መላእ ዓዲ እንግሊዝ ካብ ዕለት 4 ጥሪ 2021 ዓ.ም.ፈ. ጀግሩ ንዘይተወሰነ ጊዜ ዚጸንሕ ብዘተኻእለ መጠን ኣብ ቤትካ ተዓጺኻ ናይ ምጽናሕ ጽኑዕ ውሳኔ ብወገን መንግሥቲ ዓባይ ብሪጣንያ ተወሲኑ ኣሎ። ኣብያተ ትምህርትን፣ ሓይሎ ማኅበራውን ንግዳውን ትካላትን ባዚ ውሳኔዚ ተዓጽዮም እኳ እንተተረኽቡ፣ ኣብያተ እምነት ግና ኪኸፈታ መንግሥቲ ኣፍቂዱ ኣሎ። እዚ ውሳኔዚ ንኣመንቲ ክርስትና ኮነ ንኻልእት ኣዘዩ ዘሐገሱን ዚምሰገንን ተበግሶ እዩ። እንተኾነ እቲ መዓልታዊ ጸብጻብ ተለበድቲ ኮቪድ 19 ኣዘዩ ዜሻቕልን ዜተሓሳስብን ኮይኑ ኣሎ። ባህርያት እቲ መልክዑ ቐደሩ ኣሎ ዚብሃል ሓድሽ ለብዳ ኸኣ መሊሱ ነቲ ሻቕሎት ዩጋድዶ።

ነዚ ሕጂ ዘሎ ኩነታት ብምርኣይ፣ ሰበኻ ዌስት ሚንስተር ነፍስ ወከፍ ቁምስና ነቲ ኣብ ባይታ ዘሎ ኩነታት ኣብ ግምት ብምእታው ናታ ውሳኔ ክትገብር መምርሒ ኣውጺኦ ኣሎ። ባዚ መሠረትዚ፣ ኣነን ቤት ምክሪ ምእመናን ቤተ ክርስቲያንናን ሕጽጽ ኣኼባ ጌርና ንድኅነትን ሓለዋን ምእመናና ዝሓይሽ ዝበልናዮ መኪርና ነዚ ዚሰዕብ ውሳኔ ክንውስን ኩነታት ኣገዲዱና ኣሎ።

ክሳብ እዚ ሕጂ ብናህሪ ዚላባዕ ዘሎ ማዕበል ለብዳ ዝግ ዚብልን ሰበ ሥልጣን መንግሥትን ቤተ ክርስቲያንን ፍሉይ መምርሒ ክሳብ ዚህቡን፣ እቲ ብኣካል ተራኪብና እንገብር ዝነበርና ሥርዓተ ቅዳሴን ካልእ መደብ ጸሎታትን ንጊዜኡ ከንቋርጽን ኩሉ ኣገልግሎታት ብናይ ማኅበራዊ መራኸቢታት ማለት፣ Face book & YouTube ቀጥታዊ ፈነወ ክንዘርግሎን መዲብና ኣሎና።

ነዚ ውሳኔዚ ክንወስድ ኣውራ ዘገድደና ምክንያት ኸኣ እቲ ብቐጽሪ ዚበዝሳ ምእመናና ናብ ቤተ ክርስቲያን ካብ ርሑቕ ቦታታት ብባቡራትን ኣውቶቡሳትን (ሕዝባውያን መጓዓዝያታት) ተጓዒዙ ስለ ዚመጽኡ፣ ድሮ ክሳብ ኣብ ቤተ ክርስቲያን ዚበጽሕ ንነዊሕ ሰዓታት ኣብ ሓደጋ ንርእሱ ኬቃልዕ ይግደድ። ኣብ ቤተ ክርስቲያን ክሳብ ዚበጽሕን ድሓር ከኣ ናብ ቤቱ ክሰብ ዚምለስን ኣብ ዘለዎ እዋናት ብለበዳ ናይ ምልካፉ ዓቕሚ ኣዘዩ ዓቢይ ምኃኑ ንኹልና ግሉጽ እዩ። ብፍላይ ከኣ ከተማ ለንደን ሕጂ ኣብ ኣዘዩ ዝለዓለ ሓደገይና ደረጃ በጺሓ ስለ ዘላ፣ ዚከኣለና ኹሉ ብምግባር ድኅነት ገዛእ ርእሰናን ጎረባብትናን ክንሕሉ ሞራላዊ ግዴታና እዩ።

ሕዝብና ካብ ምሥጢራት ምእንቲ ኸይርሕቅ፣ ኣብ ጥቓኡ ኣብ ዚርከባ ካቶሊካውያን ቁምስናታት ሓጺር ጉዕዞ ጥራይ ብምግባር ኪሳተፍ ብጽኑዕ ነተሓሳስብ።

ኣምላክ ምሕረት ናብ ምሉእን ንቡርን ኣገባብ ኣምልኾና ብቕልጡፍ ኪመልሰና ብትዕግሥቲ እናተጸቤና፣ ንድኅነትናን ንድኅነት ካልእትን ዚከኣለና ጥንቃቄን ምትሕልላይን ክንገብር ናይ ነፍስ ወከፍና ጎልናውን ክርስቲያናውን ግዴታትና ምኃኑ ኣይንረሰዕ።

ኦ መሓሪ ኣምላኽና እግዚኣብሔር ኣቦ፣ ምእንቲ እቲ ስቓይ ዝመልኦ ሕማማት ወድኻ፣ ንኣናን ንመላእ ዓለምን መሓረና። ኣሜን።

ኣባ ኤፍሬም ዓገዶም

ምስ ሓዋርያዊ ቤት ምክሪ ምእመናን ካቶሊካዊት ቤተ ክርስቲያን መድኃኔ ዓለም ሥርዓት ግዕዝ ለንደን።

8 ጥሪ 2021 ዓ.ም.ፈ.